

## Jeju Na Mehkwỳ Jakrã Cunea Wỳr

# HAPU NA PETRÔ JÕ KÀHHÔC

ÿhỹ, pê Petrô pê Jeju jarkwa na memprar catêjê nõ. Ne pê mam cupê teppro catê. Pê Jeju cupê ihkôt ipa catê na ahna ahwỳ. Ne Jeju te cõjkwawỳr hàpir jirô pê mã ri, cupê Krĩpinkrên kam Jeju na mehkwỳ mehrĩ atajê to ihhimpej catêjê nõ. Ne ramã cute mehcuran xà na hàhtêp na cutehahkre pej. Ne pom cu hapu na me hõ kàhhôc cahyt ita, pjê cunea kam Jejuna mehkwỳ wỳr, cute ihkujahêc. Na ri hapu na hõ kàhhôc ita japrỳ te **Jeju Na Mehkwỳ Jakrã Cunea Wỳr, Hapu Na Petrô Jõ Kàhhôc (2 Petrô)**.

Ne kam me pamã jũ caxuw jũmjê te me cupê Jeju na mehkwỳ na amji jarên, ne nee cute Jeju te amji kam hapac xàintuwti impejti kôt me ipa nare atajê mã ihcawpa. Ne hanea ne Jeju te amji kam hapac xà tuwti ita kôt me papa kam me to pancrà na, me pamã apô.

### Petrô te amji jarên xà

**1** <sup>1</sup>Hàpà me ikwỳ! Ipê Ximãw Petrô pê Jeju Crixto mã ijàpên catê, ne ipêcumã harkwa na iprar catê nõa wa. Wa ite Jeju jarkwa na memprar catêjê kwỳ me, me amã ihhôc. Ne Jeju pê me pahpytâr catê me, Hũm catyt kam meipa. Cwỳrjapê ri cukwa kam cute me ato, ate amji mã me to ahimpej catêjê. Na ri ita caxuw me apê ipyràc. <sup>2</sup>Ne imã, me ate ihcunea na, Pahpãm me, me pajõ Pahhiti pê Jeju jahkre pejpejti na, me ato prãm. Mâr quê amjia kôt me ato impej, ne me acaxwãm pê me amã ihcarĩcti gõ, mâr ca nee amji mã me ampo cupa nare, ne ihcunea name ate amji kam me gapac xà tuwti capênti to me apa xà ata to, me amã ipicamên to mõ.

**Pahpãm me pamã ampo pej jàhtõa ne cugõ**  
*Pirip 2.12-13; 1 Texarõn 1.2-4; 2 Petrô 3.18*

<sup>3</sup>Ne ramã me pamã Jeju jahkre pej pejtu, na ri cute Hũm carõat kôt mepamã me pahcarõt jõr, pahte ihkõat catyt kam ame papa xà caxuw. Ne

hanea ne Jeju kam me ajpën hõnco xà ita kôt cute impejti ita kam ajpën kam ame papa, ne me papê hūr̀aac xà caxuw, cute me pahcapi. <sup>4</sup>Ampeaj kam Pahpām pej, ne hàhcaprĩ cati, na ri cute ahpÿanre na me pamã ampo pej cunea jõr na amji to hūjahkre. Ne hanea necute me pamã, cute amji kam hapac xà tuwti, impejti ita jõr na, amji to hūjahkre. Ne cute me pamã amji kam hapac xà tuwti to hūjahkre ata ri, cute ita kam me pamã hõr, mār cu me papê hūr̀aac, ne me cupê Pahpām curê xwÿn catêjê atajê te amji kam hapac xà kên kro, ne ihcacure xen atajêpê me to amji pytã, ne cupê me pahcato, ne quêt pahtÿj catyt kam ame papa.

### **Cu pahtÿj mãnea mã me hahkre pej to prãm**

<sup>5</sup>Pahpām te ramã ate Jeju to amji mã me ahimpej na me aton, na ca atÿj ramã amji mã me to ahimpej to me apa.

Na ca ha ita caxuw me caa, ate amji kam me gapac xà impejti kôt, catyt kam me apa.

Na me caa amji mã meahihcuxêc to me apa.

Ne hanea ne ma, ate mePahpām jahkre pej xà ita to me caa, amji mã me apicamên to me mō.

<sup>6</sup>Ne hanea ne, ate me ampo kên ton xà atajê cunea intête me amji jiprõnto me apa.

Ne ca ha hanea ne ate me amji pupun xà kêanre to me amji pupun xà atajê kam me awcanãane, ne nee jū caxuw me Jeju jicu nare.

Nehanea ne ihcunea na Pahpām mã me amjigō, mār ca ihkōat catyt kam me apa.

<sup>7</sup>Ne hanea ne, Jeju kam ajpën to me akjêjê atajê me, me ajpën to me akwÿ impeaj ne.

Ne ca ha hanea ne Pahpām cuxã, amã mehcunea kinti ne.

<sup>8</sup>Na ca ha atÿj ate me to hajÿr to apicamên to me apa, mār quê ate amji mã Jeju to meahimpej xà atajê kôt hamre nare. Na ca ha quêt me pajõPahhiti pê Jeju Crixto kôt catyt kam ame apa xà atajê kôt, ihtÿj me amã ampo. <sup>9</sup>Ne me akwÿ kwÿ, nee cute amji kam me hapac xà itajê to me hajÿr to me ipa nare. Atajê mã ri, neePahpām to amji japackre nare. Por cute mehkên atajêcunea to impej, ne totojnõ, ne me cumã cuteamji kam hapac xà intuwti jõr na, nee me to amji japackre nare. Ne me cupê mento tūm pyr̀aac, na ri nee me cumã amji jahkre pej, mã me amji pupun nare.

### **Cu ha ihcunea na, catyt kam Pahpām kôt me papa na, amji to me ahcukij**

<sup>10</sup>Jeju kam ajpën to me pahkjêjê itajê, he amji mãa ri Pahpām te me pamã hàkjêr, ne mepahcapi, cwÿrjapê ca ha catyt kam, ihcunea na, Pahpām kôt me apa na, amji to me ahcukij. Ca haate ita to me hajÿr na, ca ha nee jū caxuw Pahpām jõ pry kaj na, jū kam cupê me pry hyr nare.

<sup>11</sup>Na quê ha ihtÿj me amã, me pajõ Pahhiti pê Jeju Crixto pê mepahpytâr catê ata himpej xà krac ri, me amã me acjêj xà. Na ca ha me axà, ne cahê na me akrî rohnÿtti mã.

<sup>12</sup>Ne ate ramã me Pahpãm te amji kam hapac xà impejti jahkre pej. Ne ca atÿj amji mã me huwahi to tÿaj na, imã me gahkre pej cacrô, wa ha itÿj hõtpê atehipêr me to amji japackre na me ato, ca me to amji japackre. <sup>13</sup>Imãa, wa cormã itîr na ipa ita kam, wa ha itÿjate me to amji japackre name ato ita na imã impejti, na ca ha me to amji japackre. <sup>14</sup>He ramã me pajõ Pahhiti pê Jeju Crixto te imã ityc xà jarên, na quê ha ahtûm nare, wa ha ty. <sup>15</sup>Cwÿrjapê ca ityc xà jirô pê, nee meto gapac kêt nare, ne me to amjijapackre kam me to acrà tu. Ne ita caxuw ite me amã to hahkre xà ihtÿaj to ihtÿj cacrô, wa itÿj ihcunea na me amã to hahkre to mõ.

### **Pê Petrô into jïa to Jeju jàhcujro catia pupu**

*1 Timot 3.16-17*

<sup>16</sup>He pê wa me amã me pajõ Pahhiti pê Jeju Crixto te amji carôt tÿjti to, cute amji jaxârna, me amã harên xà ata, pê wa nee amjia kôt, ikrãa kam to amji japackre, ne me amã harên nare. Ne nee pê jûm amjia kôt imã Jeju jarên hêj xi xànõ to hÿjarên nare. Ipê Petrô, ne pa pê wa me ikwÿ me, me icunea me ito jïa to me hirõa pê Jeju catia to cati na me hõmpu to hane he. <sup>17-18</sup>Pê wa Jeju me, kên pejti na Pahpãm wrÿc xà ata na ame ipa, pê wa me Pahpãmcarôt jàhcujrohti te Jeju jï cunea kam hàhcujro na me hõmpu. Ne hanea neite carôt jàhcujrohti pîn Hÿm pê Pahpãm te me imã Jeju to hÿjarên to:

— Hÿmre ita pê imã ikra kînti ata, ne ampeaj kam hÿrên ijakry — hajÿr na me kampa.

### **Mam Pahpãm jarkwa to mehcakôc catêjê nee amehhêj xi nare**

<sup>19</sup>Ne cõjkwa pînimpar xà ata kôt, wa cormã ite me, por pê mam me cupê Pahpãm jarkwa to mehcakôc catêjê atajê te ampeaj kam me hÿjarên na me to amji japackre, ne me hahkre pej. Ne cormã ite me hÿjarên xà ita to amji mã me hajÿr to hipêr me ipicamên. Na ca ha cute me Pahpãm jarkwa to mehcakôccatêjê kam me gapac na, quê ha ihtÿj me Pahpãm me ato impejti ne. Ne pom awcapàtkô kam hàhcujro xà ahcujro, cu ihkôt me ampo pupu, ita jîkjê namã, Pahpãm jarkwa to mehcakôc catêjê te me hajÿr, ne ihtÿj me pahte Pahpãm pupun na me pahto, cu me hõmpu, ne me hahkre pej. Ne pom hân necaxêti hapôj mã apêto ipa, cu me ampo cunea pupu, ne me hahkre pej, ita jîkjê na mã, hacpÿ ne Jeju te amji jaxâr xà ata te hajÿr. Ne quê ha Jeju cator xà atapê caxêtia pyrâc, neihtÿj me pahte me Pahpãm pupun pejti na me pahto, cu ha me hõmpu, ne me hahkre pej pejtu ne.

<sup>20-21</sup>Ne mam Pahpãm jarkwa to mehcakôc catêjê atajê, pê nee amjia kôtmehhêc nare. Ne Pahpãm Carõ Pejti te me cumã harkwato hÿjarên xà

atajê na pê mehhôc pa. Ita kam, xà cu ha ajkĩ mehkàhhôc ata cahyt, ne amjia kôt me kampa, ne me hahkre pej pej pyrentu? Hâpà! He Pahlpãm Carõ Pejti ata quê ha me pahte me harkwa ata kôt me hakop, ne me hahkre pej na me pahto, cu ha me hahkre pej, na cu ha me to amji japackrea ne.

**Cute amji kam me hapac xà kên xyre cawpa xà**  
*Coroxo 2.16-19; 1 Timot 3.1-9; 4.1-5; Juta 3-16*

**2** <sup>1</sup>Pê mam Ixaher catêjê wÿr, me hũmre te amji jarkwa kôt me cumã mehçakôc catêjê kêanre atajê me cato. Ne me cupê Pahlpãm jarkwa to mehçakôccatêjêa na me cumã me amji jarê. Ne cama ame cumã mehhêj, ne ajco mehkrãakam ame cumã ampo kên atajê to pit mã hahkre to me ipa. Ita jikjê na, quê ha me akam ita hanea, ne ihtÿj aracri me awÿr, cute me amã ampo to hahkrecatêjê kêanre atajê nõ cato, ne ame amã ihhêj, ne cute ampo to me hahkrexà kêanre atajê to pit mã, me amã hahkre to me ipa. Cute, ate Jeju to amji mã me ahimpej xà ata to me apê hamre prãmatajê te, me pajõ Pahlhiti pê mehkên pê me hütàr catê ata te me hahpan xà na caprô to hàmjör ata jicu, ne ahname harcô mên. Cwÿrjapê ri me cutea me amji kên mã me amji mên. Na quê ha ahtũm nare quê ha ihtÿj jũ caxuw Pahlpãm me to hamre hiahpuro.

<sup>2</sup>Ne cute me cumã ampo kên to hahkre xà atajêa kôt, quê ha me hàhtôa ne mehkôat, cute amji kam me hapac xà kam menxyre kêanre atajê to meamji kam hapac to me ipa. Quê ha me cupê Pahlpãm na mehkwy nare atajê ahna me hõmpu, ne me amji mã:

— Cute amji kam me hapac xà ata kêanre, mormõ me hõ Pahlpãm ita kêanre, na mã ihkôat cute amji kam me hapac xà ita kêanre — hane. <sup>3</sup>Ne cute me amã ampo to hahkre catêjê itajê te, me apê me gõ pore catia ne incwÿr prãmte ri, ame amã mehhêj xia jarên to me ipa. Ne xà quêha ajkĩ ihtÿj cute mehkên ton xà itajê pê me amji pytà? Hâpà! He Pahlpãm te ajpên pê me to haprãr catê ata me kôpĩr to ipa, ne rÿ pêamã cute mehkên mã me mênxãa kam ramã jÿ. Ne cumã cute me hajÿrjê to hamre xà na ramã me hahkre pej.

**Cu ha Pahlpãm tekjê na me amji jarê ne mãnea mã pahkên ton nare**

<sup>4</sup>Ne mam cõjkwa kam, Pahlpãm mã memprar catêjê kwÿ te harkwa jirô pê mehpÿm, ne mehkêanre ton atajê ri nee Pahlpãm te, ihtÿj ame ipana me hamãr nare na, ramã me amã hahkre pej. Ne pêmehcunea pro, ne mehçajpre, ne kre jatõhhy narekam awcapãtkôti ata kam me to hũcapêr pa. Ne quê ha curi mehcuhhê ita na, quê ha ahnaa Pahlpãm te mehçukij, ne mehkên mã me irên xà ata jõ amcro kamahtwÿ. Quê ha mehkên itajêa kôt, ajpên pê me to haprã, ne mehkên itajê mã ame curê.

<sup>5</sup>Ne pê hanea ne mam, rÿ pêa mã me panquêtjê nôpê Nowe xwÿ jõ amcro kam, Pahlpãm nee mehkên catêjê cunea te me amji pytàr na me

hamãr nare. Ne cute cõhti ata to mehcunea jipej tu. Ne cute Nowe xwý me, hĩxi me, mehkraincrê me, mehprõ crê atajêpit pytãr. Pê te catyt kam cute ame ipa to ame cumã hahkre to ipa cacrõ, pê nee mempar nare na, ca me to amji japackrea ne. <sup>6</sup>Ne Pahpãm te cuhy to Krĩhcumrãrti me, Krĩhpõc jõ krĩ kam mehkên catêjê atajê cunea to caxãr, ne me to hamre na, ca me to amji japackre. Ne cute me to hamre xà ita pê, cute mehkên catêjê cunea mã amji cawpa xà ata na, ca me to amji japackrea ne.

<sup>7</sup>Ne Ro xwý pê Aprãw xwý tãmxwý ata, pê ma apu hõ krĩ ata kam mehkri atajê te amji kam mehapac xà kam menxyre kãanre atajê cunea caca, ne me hũ na cumã amji kĩn nare. Na pêPahpãm cuhy to cute krĩ to caxãr xà ata pê hũtã. <sup>8</sup>Ne pê Ro pê hũmre impejti ata amcro cunea kam, cute mehkên ton xà atajê cunea pupu, ne kampa, na pêamcro cunea kam, caxwýn pejti ata cunea kam, me hũ na ihpeacre. <sup>9</sup>Ne Pahpãm te ampo to me panquêtjê to hamre xà ita, ihtýj me pamã cute me pahto amji kam hapac xà to hahkre. Ne ihtýj cumã, por catyt kam meipa atajê kên pê me hũtãr jahkre pej. Ne hanea ne cumã mehkãanre atajê te mehkên ton jahpan xà na, cute mehcukij, ne mehkên mã me irên xà jõ amcro atacaxuw cute me hamãr, ne me huwahi jahkre pej.

#### **Mehhêj xi catêjê mã nee jũm cupa nare**

<sup>10</sup>Ne quê ha Pahpãm, cute amji kam me hapac xà kãanre kam menxyre atajê to, mehkwy jirõa pê apu ihkãanre ne. Ne quê ha hanea ne nee amji mã me pajõPahhiti cupa nare atajê to me hirõa pê apu ihkãanre ne. Ne me akwý kam, cute me amã ampo kãanre to hahkre catêjê atajê, ampeaj kam amjia kõt me ipa to prãm na, me hàhtãt nare kam me ipa. Ne nee amji mã me cõjkwa kam Pahpãm mã memprar catêjê jõ pahhi kwý te to ihcupan atajê cupa nare, ne ihtýj hãn ne me hũn kãanre to me ipa. <sup>11</sup>Ne cõjkwa kam Pahpãm mã memprar catêjê kwýa pê, nee ahti na ihtýj ame hũn to me ipa atajê pyrãc nare, ne quêt me hũmre atajêjirõa pê me carõt týj cacrõ, mã nee Pahpãm mã memprar catêjê te to ihcupan atajê xũn, ne mehkõt harên kãanre to ame ipa nare. <sup>12</sup>Ne me amã ampo kãanre to hahkre catêjê atajê te amji kam me hapac xà atajê na mehahkre pej nare kam ame hũn to me ipa. Ne ihhêj rũm me cupê ampo pê cute amji kam hapac xà hamreare atajê pyrãac. Mã jũmjê te ame hahêr, neamehcuran xà caxuw, hãn ne me ajhu. Na quê ha me hipec tu, quê ha me hamre tu.

#### **Mehhêj xi catêjê ihtýj me pahte amji kam me pajapac xà impejti to hamre**

<sup>13</sup>Ne cute me jũm te amji pupun xà kãanre na me ton, mã cute ahna amji pupun ata jahpan xà na, quê ha Pahpãm me to hũrãac, ne cute me amjipupun xà kãanre na me to, quê ha ahna me amji pupu. Ne hãn ne amcro cunea kam, hirãa pê me kam mare mã, cute amji kam me hapac xà kãanre kam menxyre atajêkõt apu memprar to pyt. Ne ca ha hãn ne

amji mã me amji kîn to, ne me akrĩ, ne ame apà. Quê ha ihtỳj me acahê na mehkri ne me apà, ne mecupê Pahpãm na mehkwyà na me amã amji jarê, ne cama ame amã mehhêj. Me cupê me amã me apahãm catia ton catêjê, na ca ha atỳj me kam, meapahãm catia to cati.

<sup>14</sup>Ne quê ha ahti na me jũm cahãj pupun xà ri, ramã ihtỳj cahê na mehikwa, ne amehcaxun na me amji to prãm pyrentu. Ne nee ajte cute mehkên tonxà itajê kam amehtycrĩ xà nare. Ne ampeaj kam me cumã, pom kyre pê Pahpãm to amji mã mehhimpej atajê to, mehkên mã me hàr xà ata wỳrme to ipa to prãm. Ne mehcuneajirõa pê me cumã, amji mã cute me ampo cunea to mehtũm prãm to ramã cute me amji pyrãc tu. Atajê, quê ha Pahpãm mehkên jahpan xà na ame to ihtỳj tu ne. <sup>15</sup>Cute Pahpãm jõ pry cupan, na ri ihhêj ne ipictor, ne ma Pahpãm pê ampỳa mã apu ipa. Ne cupê Parãw xwỳ pê Pejor xwỳ kra ata pyrãac. Parãw ata pê me cumã Pahpãm jarkwa to ihcakõc catê cacrõ, pê ajte cute amji mã ihpore nõ pyr prãmte, ramã ampo te ihcupan xà to me cumã hahkre to mõ. <sup>16</sup>Mã cawrõ cahacre te mehĩ cakõc xà to cumã ihcakõc, ne ihtỳj cute ihkên ton ata tète cumãn, ne pea hõ pahhi kam waj te amji kamhapac xà ata tète ihhyr.

#### **Mehkrã kêanre itajê ihtỳj Xatanaj jõ cuhy wỳr imprar xà**

<sup>17</sup>Ne ihhêj ne me hũmre itajê pê ampo pejti toncatêjê, ne hamreare, rỳ jũ caxuw ajte cute me ampo pejti ton nare. Na ri me cupê ihhêj rũm cõhkre kam cõ nare ata pyrãac, ne hanea ne me cupê ihhêjrũm ahcakrã to ipa, mã kõc ma to pra, mã nee jũ ri hàhhuc nare ata pyrãac. Cwỳrjapê ri ramã Pahpãm te ita jahpan xà na, cute ma kre jatõhhy narekam awcapãtkõtĩ ata wỳr mehkujahêc na me to amji kam hapac hiahpuro.

<sup>18</sup>Ne nee me cumãa, cute me amji kam hapac xà atajê na amji jahkre pejnare kam, ihtỳj mehcunea mã amji to me hàmnãn to ame ipa. Ne cute amji kam me hapac xà kam menxyre kêanre atajê to, por curmãmehkên ton catêjê atajê pê cormã me hapój ne Pahpãm wỳr me ipipkjêr, ne cormã kyre pê Jeju toamji mã mehhimpej atajê mã ihhêj, ne intête me to hawry.

<sup>19</sup>Ne hãn ne me amã hũjarên to me ipa to hane he:

— He nee jũm te ampo itajê na, me ato ihhimpej catê hamreare. Cwỳrjapê caha gapacta ne atỳj me ampo itajê cunea ton to me apa — hajỳr cacrõ, quêha cute amji kam me hapac xà kêanre to ame ipa to, cute me amji pyrãc xà atajêa pê quê ha ihhêj rũm me hõ pahhi, na quê ha taame to ihhimpej. Na quê ha nee meamji mã hamãr, ne mehkên ton jicu nare. Ýhỹ, por cu ha ampo to amji mã me pahhimpej ata pê quê ha me pajõ pahhi, na quê ha taa me pahto ihhimpej.

#### **Cu ha me pampej mã me acjêj, ne kam me papa rohnỳtti mã**

<sup>20</sup>Ne mehkwyê te ame ampo kêanre ton to me ipa, ne ramã mehkên cati wỳr mempraar kam, cute me pajõ Pahhiti pê Jeju Crixto pê me

pahkritxwý na meharēn par. Ne hÿrmã me ipipkjêr, ne toa amji mã mehhimpej xà ata kôtri, pjê ita kam, cute amji kam me hapac xà kēanre atajê pê me cator. Jirô pê mã ri, cute ajte me Jeju te amji kam hapac xà impejti ita jicu, ne ahna me harcô mēn, ne hacpÿa mã cute amji kam me hapac xàkēanre ata wÿr me ipipkjêr, ne toa amji mã mehhimpej to me ipa. Ne cute amji kam me hapac xà ita pê ri me hõ pahhi. Ne me cupê ihhêj rûm kryhti te apu ampo teppro ata pyràac, ne nee amji mã hamãr, ne me ampo kēn tonjicu nare. Ne hamre, ita caxuw cute mamme amji pupun xà ata jirôa pê ihkēanre ita mã me hàr.

<sup>21</sup> Quê ha jÿm te ramã Jeju jahkre pej, ne ihkôat ramã ipa cacrô, cute hicu, ne hipêr ampo kēn ton to ipa na amji mã to ihhimpej na, quê ha jÿm teJeju jahkre pej nare kam, to kēn xà ata jirôa pê Pahpãmapu to kēanre ne. Ne por wa ame ato icakôc itajê, quê rÿ mã nee me Jeju te amji kam hapac xà impejti ata na me hahkre pej nare. Ampo na? CuteJeju te amji kam hapac xà pyr ata jicu xàa kam, quê ha mam cute me amji pupun xà atajê jirôa pê, cute meamji pupun xà ata me cumã ihkēanre ne. <sup>22</sup> Ne cute me hajÿr catêjê pê, pê mã nãm, pom rop hãn ne hõjahir, ne ahna ahtÿm nare, mã hacpÿa mã hõjahir ku, ita na mã cute me hajÿr. Nepê mã nãm crô te hajÿar, quê ha cô ata kam xwa, ne amji cuhhô, ne ahnaahtÿm nare, quê ha hacpÿa ne amji jaxà, ne carêc ata kam xwa. Ita jÿkjê na mã mehkên catêjê te me hajÿar, ne mempej mã me acjêj, nekam ame ipa ry nare, ne hacpÿa mã mehkên mã me acjêj.

### Quê ha ihtÿj jÿ caxuw Pahpãm ampo cunea to hamre

*Ruc 13.6-8; Tijac 5.7-11; Ipipên Xà 19.11-16*

**3** <sup>1</sup> Imã ikwÿ nō kinti itajê, pom ihkàhhôc ita pê hapu na ite me amã ihhôc ita. Ne pom ite me amã ihkujahêc to ipijakrut ita kam, wa itehipêr ate amji kam me gapac xà impejti, tetetti to ate amji kam me gapac na me aton, mãr ca nee me to gapac kêt nare. <sup>2</sup> Ne wa ite me amã Pahpãm jarkwa rer atajê to, ate meamji japackre na me aton. Ne mam rÿ pēa mã Pahpãm jarkwa to mehçakôc catêjê atajê, pê catyt kam ajco me ipa, ne mempejti. Ne imã, por me harkwa cunea na ihhôc atajê to, ate me amji japackre na, imã me ato prãm. Ne hanea ne me pajô Pahhiti pê me pahpytâr catê te me amã harkwa na me iprarcatêjê na me iton atajê nōa mã cute me amã harkwa jirên atajê to, ca me amji japackrea ne.

<sup>3</sup> Ne imã me ate ampo cunea jamre xà kam, me awÿr mehkēanre japôj xà ata na, ate me hahkre pej na, me ato prãm. Ne quê ha, cute amji kam mehapac xà kēanre to amji mã mehhimpej to me ipa atajê, quê ha amjia kôtame ipa. Ne ame ana xwÿ to me ipa to:

<sup>4</sup> — Por Jeju te amji jaxàr xà na me amã amji to hÿjahkre ata, jô ri mã cator xà ita? Nee jÿ caxuw cator xà nare. Ne ramã ame pahcÿmxwÿ cunea tyc par. Mã mam ramã pjê te amji ton pēa mã, ampo cunea cormã hãm ita na, ne nee rÿ jÿ caxuw ampote amji to ipintuw nare — hane.

<sup>5-6</sup>Ne pom me ana xwỳ to ame ipa itajê, cama ame amã mehhêj to ame ipa. Ampo na? He pjê te amji ton pêa mã, ramã kam ampo jãhtôa te amji toipintuw. Pê mam Pahpãm pjê me cõjkwa te amji ton na cumã harkwa, pê ihtỳj amji to. Ne cute cô me pjê to ajpẽn pê ipicapôn jirô pê mã ri, Nowe xwỳ jõ amcro kam, hacpỹa mã cute cô ita to pjê cunea pro, ne to mehcunea jipej tu. Nepom ame ana xwỳ itajê mã, nee ita jahkre pej prãm nare. <sup>7</sup>Pê pjê me, cõjkwa te amji ton na cumã harkwa, ne hanea ne jũ caxuw cutea amji to caxàr na cumã harkwa hyr hiahpuro. Ne nee ita caxuw cama me tohamre pyrentu to prãm nare. Quê ha xa Pahpãm te mehcuneacukij xà jõ amcrocato, quê ha amehcukij, ne ajpẽn pê me to haprãr xà ata na pit mã ramã me hikaj. Ne quê ha amcro ata cato, quê ha Pahpãm mehkên catêjê cunea kên mã me curê.

**Pahpãm mã me pahnõ pictor na to prãm nare, na ri cormã me pajikaj**

<sup>8</sup>Imã me ijõ ikwỳ nõ kĩnti itajê, me pajõ Pahhiti mã, caku te mir pê amcro pyxit peaj. Ne cumã amcro pyxitpeaj pê caku te mir. Na ca ha atỳj me to amji japackre. <sup>9</sup>Ne mehkwy me to amji kam hapac xà to kēanre ne me amji mã: — Me pajõ Pahhiti te ampo na amji tonatajê, quê ha jũa caxuw cormã to. Nare, quê ha nee cute ampo na amji ton xà atajê nõ ton nare — hane. Ne ampo na mã hacpỹa ne cute pjê ita wỳr amji jaxàr xà ita to kuu apu ihkên? Nee mã ampo na nare, Pahpãm mã mehnõpictor na to prãm nare, ne cumã mehcunea te hỹrmã meipipkjêr na me to prãm, na ri cormã me hikaj.

**Quê ha jũ caxuw pjê me cõjkwa kam ampo cunea to caxàr partu**

<sup>10</sup>He nee amã me hàhkĩj xi te me awỳr imprar, ne me apê ampo to hàhkĩj xà na hahkre pej nare. Ita jĩkjê na mã hacpỹ ne me pajõ Pahhicator xà te hajỹar, na ca ha nee amji wỳr cator xà na me hahkre pej nare. Ne cator xà jõ amcro ata kam, quê ha hàhkrihkrit krãhhi tỳjti meajkaam, quê ha jũ kam cõjkwa tē. Ne jũ kam ihtēm xà ata kam, quê ha ramã pyt capa, ne putwry capa, ne caxêre cunea capa, ne ampo cunea caxàr tu. Ne hanea ne pjê kam ampo itajê cunea to caxàr tu.

**Jeju te amji jaxàr xà caxuw amji mã me pajãhcuprõn hiahpuro**

<sup>11</sup>Ne me amã ampo itajê cunea jamre na hahkre pej ita kam, jũ mã ca ha ajte me? Ca ha atỳj Pahpãm mã me amji jõr to me apa, ne catyt kam me apa. <sup>12</sup>Ne Jeju te amji jaxàr xà jõ amcro ata pê Pahpãm jõ amcro catia. Na ca ha cator xà ata na me hikaj. Ne ca ha ampo pej cunea to me gãpẽn to me apa, mãr quê cyt ne me awỳr cato. Ne cator xà ata jõ amcro kam, quê ha cuhy cõjkwa tohamre. Quê ha pjê cacroa to cacro, ne ihhorhot ne ajgã. <sup>13</sup>Cu ha Pahpãm te me pamã pjê intuw me cõjkwa tuw ton na, me pamã amji tohũjahkre xà ata na, cu ha me hikaj. Ne pjê me

côjkwa tuwatajê kam, quê ha mehcunea, ihcunea nacatyt kam Pahpãm jarkwa kôt me ipa rohnÿtti mã. <sup>14</sup>Cwÿrjapê ca ha imã me ijõ ikwÿ nõ kĩnti itajê, ate me amcro ita jikaj xà ata kam, ca ha ramã ate amji kam me gapac xà tetetti, impejti kam ampokên jamreare ata to amji mã me gâhcuprôn hiahpuro na, imã me ato prãm. Mãr quê cato, ne ahnaa me pahcunea pupu, ne ihkôt me pahna amji capa, ne nee ame pahcurê nare.

**Pê jümjê Pawrô jũjarên xà kaj na me to pry ta**

*1 Timot 3.1-17; 1 Jowãw 3.2-3*

<sup>15</sup>Ne Pahpãm te apu kuu ihkên xà ita pyrên ca ame gakry. Ampo na? Ca cormã apu ihkên ita kam, ihhêaj to cormã me anõ hÿrmã apkjê, quê haakên pê apytà. He Pahpãm te ramã me pamã me pahtõ kinti pê Pawrô ata mã amji jahkre pej catia ne hõr. Mã cute amji jahkre pejti ata kôt ampoitajê na me amã ihhõc. <sup>16</sup>Ne cute hõ kàhhõc cunea kam ihhõc atajê kam, cute ramã me pamã Jeju te amji jaxàr xà ita kôt harên to amji pyrãc tu. Ne hõtpê hõkàhhõc kwÿ kam, me papê ampo kwÿ kam me pajapac jahkre kêatre atajê na hãn neme pamã ihhõc. Ne cute me amji jahkre kêatre atajê me, cormã kyre pê Jeju kôt me ipa atajê, ampo itajê kôt harên xà kaj na ame harê. NePahpãm jarkwa jõ kàhhõc kwÿa kôt me harên xà ihmajti atajê to pit mã me harê. Ne cute me harên xà atajê to me taa me amji kên mã me amji rê.

**Cu ha Jeju te amji kam hapac xà tuwti kam amji to ajcamê**

<sup>17</sup>Ne me ca nare, me ijõ ikwÿ nõ kĩnti itajê. Ramã quêt me amã jümjêatajê te amji kam me hapac xà teihcupan na, me amã hahkre pej. Cwÿrjapê ca ha amji to me guphêa ne. Ampo na? Ca ihhêaj to hanea ne mehkôt me Pahpãm jõ pry ta, ne ihkaj na ame apa. Ne nee hipêr catyt kam Pahpãm te amji kam hapac xà kôt me apa nare. <sup>18</sup>He pê me pajõ Pahhiti pê Jeju Crixto pê me pahpytãr catê, me pamã cute amji kam hapac xätuwti gõ ita, ca ha cute me akam ipicamên na cama me hamã, quê ajcamê. Mãr ca mam ate amji kam me gapac xà atajê jirõa pê catyt kam apa. Ne ita caxuw, cu ha hõtpê Jeju to amji mã me cati to me hane he:

— Quêt apyxit peaj ne acati, ne ampeaj kamapej rohnÿtti mã. Ne wamehcunea te, pjê cunea kam, quêt acatihti me apejti na, me gahkre pej na meto prãm — hane. Taamã, ampeaj kam!